

परशुराम नगरपालिका



आर्थिक वर्ष २०८१/०८२

नीति तथा कार्यक्रम



२०८१ असार ०६ गते बिहिबार

परशुराम नगरपालिकाका उपप्रमुख ज्यू,
प्रमुख प्रशासकीय अधिकृत ज्यू,
नगरसभा सदस्यज्यूहरु,
राष्ट्रसेवक कर्मचारिहरु,
तथा सम्पूर्ण नगरवासी आम महानुभावहरु,

सर्वप्रथम परशुराम नगरपालिका, नगरसभाको १५ औं नगर अधिवेशनमा उपस्थित सम्पूर्ण महानुभावहरुलाई हार्दिक स्वागत गर्दछु । परशुराम नगरपालिकाको आर्थिक वर्ष २०८१/०८२ को नीति तथा कार्यक्रम यस सम्मानित सभा समक्ष पेस गर्न पाउँदा मलाई गौरव तथा खुशीको अनुभूती भएको छ ।

यस अवसरमा म सात दशक लामो लोकतान्त्रिक संघर्षपूर्ण यात्राका विभिन्न कालखण्डमा गौरवपूर्ण सहादत प्राप्त गर्ने अमर सहिदहरु प्रति हार्दिक श्रद्धाञ्जली अर्पण गर्दछु ।

लोकतान्त्रिक आन्दोलनको आदर्श र चेतनालाई जीवित राख्न तथा स्थानीय सरकारको सबलता एवं सुदृढिकरणमा योगदान गर्नु हुने सवै प्रति उच्च सम्मान प्रकट गर्दछु ।

गत आर्थिक वर्षमा नगरसभाले स्वीकृत गरेका नीति तथा कार्यक्रमबाट प्राप्त मार्गदर्शन तथा बजेट कार्यक्रमबाट प्राप्त उपलब्धीको समीक्षा र आमनगरवासीको सुझावलाई समेट्दै आगामी आर्थिक वर्षको नीति तथा कार्यक्रम प्रस्ताव गरेको छु ।

परशुरामको पहिचान, विशिष्ट आवश्यकता, युवाका आकांक्षा एवं नगरवासीको उत्कृष्ट चाहनालाई सम्बोधन गर्ने लक्ष्य राखी नीति तथा कार्यक्रम तयार गरेको छु । आगामी आर्थिक वर्षको नीति तथा कार्यक्रम तयार गर्दा निम्न पक्षलाई मुख्य मार्गदर्शनको रूपमा लिएको छु ।

- नेपालको संविधान
- सोह्रौं आवधिक योजना
- सुदूरपश्चिम प्रदेश पञ्चवर्षीय योजना
- दीगो विकासका लक्ष्य
- नेपाल सरकारका सान्दर्भिक नीतिहरु
- नेपाल सरकारले गरेका अन्तर्राष्ट्रिय प्रतिबद्धता
- स्थानीय सरकार सञ्चालन ऐन, २०७४
- आर्थिक कार्यविधि तथा वित्तीय उत्तरदायित्व ऐन, २०७६
- अन्तरसरकारी वित्त व्यवस्थापन ऐन, २०७४
- स्थानीय निकाय स्रोत परिचालन तथा व्यवस्थापन कार्यविधि, २०७४
- भवन निर्माण मापदण्ड, २०७२
- स्थानीय तहहरुको संस्थागत क्षमता स्वमूल्यांकन प्रणाली (LISA) ले निर्दिष्ट गरेका व्यवस्थाहरु
- नेपाल सरकार र प्रदेश सरकारका नीति, ऐन, नियम तथा कार्यविधिहरु
- परशुराम नगरपालिकाका नीति, ऐन, नियम तथा कार्यविधिहरु
- नेपाल सरकार र सुदूरपश्चिम प्रदेश सरकारका आगामी आर्थिक वर्षका नीति तथा कार्यक्रम

साथै बस्ती, टोल र बडा भेला, राजस्व परामर्श समिति, स्रोत अनुमान तथा प्रक्षेपण समिति, बजेट तथा योजना तर्जुमा समिति लगायत विषयगत समितिबाट पारित भई आएका निर्णयहरू, परशुराम बासीका आवश्यकता, आकांक्षा, सुझाव तथा मागलाई समेत मार्गनिर्देशनको रूपमा लिएको छु ।

अब म परशुराम नगरपालिकाको आर्थिक वर्ष २०८१/०८२ मा अवलम्बन गरिने नीति तथा कार्यक्रम विषयगत रूपमा सम्मानित नगरसभा समक्ष प्रस्तुत गर्दछु ।

नगरसभा सदस्यज्यूहरू,

शिक्षा

१. प्राविधिक तथा व्यावसायिक शिक्षा अध्ययन गर्न चाहने विद्यार्थीहरूका लागि शैक्षिक ऋणको व्यवस्था गरिनेछ ।
२. नगरभित्रका महिलाहरूको शैक्षिक उन्नयन र विकासका लागि उच्च शिक्षा अध्ययनमा सहूलियत प्रदान गर्न **“छोरी बुहारी शैक्षिक सशक्तिकरण छात्रवृत्ति कार्यक्रम”** लाई थप व्यवस्थित गरी निरन्तरता दिइनेछ ।
३. **“विद्यार्थीसँग नगरप्रमुख कार्यक्रम”** लाई थप व्यवस्थित र प्रभावकारी बनाई कार्यान्वयन गरिनेछ ।
४. नगर स्वयंसेवक शिक्षकहरूको मनोबल उच्च बनाउन पारिश्रमिक र सेवा सुविधा बृद्धि गरिनेछ ।
५. नगरपालिका भित्रका विद्यालयहरूमा आवश्यकता अनुसार दरबन्दी मिलान र विद्यालय समायोजन गर्ने नीति अवलम्बन गरिनेछ ।
६. तहगत परीक्षा प्रणालीमा उत्कृष्ट हुने विद्यालय तथा विद्यार्थीलाई पुरस्कृत एवम् सम्मान गर्ने नीति अख्तियार गरिनेछ ।
७. **“School Sports”** कार्यक्रम सञ्चालन गरी आधारभुत तहका विद्यार्थीहरूलाई अन्तर विद्यालय प्रतिस्पर्धा गराइनेछ ।
८. **“स्वस्थ विद्यार्थी परशुरामका सम्पत्ती अभियान”** सहित वर्षको दुइ पटक विद्यालयमा स्वास्थ्य परीक्षण गरी **“Student Health Profile”** कार्यक्रमलाई निरन्तरता दिइनेछ ।
९. स्थानीय पाठ्यक्रममा आधारित पाठ्यपुस्तकको निर्माण गरिनेछ ।
१०. मापदण्डका आधारमा उत्कृष्ट शिक्षक तथा विद्यालय छनौट गरी पुरस्कृत गरि प्रोत्साहनको वातावरण सिर्जना गरिनेछ ।
११. विद्यार्थी मनोसामाजिक परामर्श, योग शिक्षा, संस्कार सहितको शिक्षा, आत्मरक्षा तालिम कार्यक्रम संचालन गरी पुर्ण सिकाइको वातावरण सिर्जना गरिनेछ ।
१२. माध्यमिक तहमा विज्ञान संकाय र प्राविधिक धार सञ्चालन भइरहेका विद्यालयहरूको दिगो शैक्षिक गुणस्तर सुनिश्चितता तथा प्रतिस्पर्धात्मक क्षमता विकासका लागि अनुदान व्यवस्थापनको कार्यलाई निरन्तरता दिइनेछ ।
१३. फरक क्षमता भएका बालबालिकाको शिक्षामा सहज, समन्यायिक एवम् समावेशी पहुँच सुनिश्चितताका लागि सहायक सामग्री तथा आवश्यक व्यवस्थापन गरिनेछन् ।
१४. अनाथ, असहाय, द्वन्द्वपीडित बालबालिकाको शिक्षामा सहज, समन्यायिक एवम् समावेशी पहुँच सुनिश्चितताका लागि पनपा ०५ को भुवनेश्वरी नमुना माध्यमिक विद्यालय, परिगाउँ, पनपा ०४ को भागेश्वर मा. वि. कटाल, पनपा ०७ को शिवशंकर मा. वि. साँदनी, पनपा १२ को सिद्धनाथ मा. वि. जयपुर जोगबुडा, पनपा ११ को बैजनाथ मा. वि. सलेतामा आवासिय शिक्षाको व्यवस्था गरिनेछ ।

१५. नगरभित्रका विद्यालयहरूका प्रधानाध्यापकहरूको सहभागिता रहने गरी एक “प्रधानाध्यापक क्लब” (Principals’ Club) को गठन गरिनेछ।
१६. त्रिवेणी बहुमुखी क्याम्पसमा उत्कृष्ट नतिजा प्राप्त गर्ने विद्यार्थीलाई सामुदायिक विद्यालयको रिक्त शिक्षक पदमा करार सेवामा शिक्षण गर्ने प्रवन्ध मिलाइनेछ।
१७. “हरेक शुक्रबार सिकाइको बार” भन्ने सोचका साथ सामुदायिक विद्यालयमा सिर्जनात्मक क्रियाकलापलाई निरन्तरता दिइनेछ
१८. विद्यालय तहबाटै नवप्रवर्तनलाई प्रोत्साहन गर्न सामुदायिक माध्यमिक विद्यालयमा “STEM Lab” को अवधारणाको सुरुवात गरिनेछ।

स्वास्थ्य

१९. गर्भवति र सुत्केरी महिला लक्षित निःशुल्क एम्बुलेन्स सेवा तथा सुत्केरी महिलाहरूका लागि उपमेयर पोषण कोसेली कार्यक्रमलाई निरन्तरता दिइनेछ साथै नगरपालिकामा शव वाहनको व्यवस्था गरिनेछ।
२०. योग, ध्यान, अध्यात्म, आयुर्वेद, मनोपरामर्श जस्ता वैकल्पिक उपचार पद्धतिलाई थप व्यवस्थित गरिनेछ।
२१. जोगबुडा अस्पतालको भौतिक एवम् गुणात्मक स्तरोन्नति गरी आधुनिक उपकरण, Cesarean Section र विशेषज्ञ सेवा सहितको सुविधासम्पन्न अस्पतालमा रूपान्तरण गरिनेछ।
२२. “Mayor Care कार्यक्रम” अन्तर्गत महिला तथा बालबालिकाका लागि विशेष स्वास्थ्य कार्यक्रम सञ्चालन गरिनेछ। साथै, ज्येष्ठ नागरिक र दीर्घरोगीहरूलाई घरदैलोमा निः शुल्क स्वास्थ्य जाँच तथा जोगबुडा अस्पतालमा निःशुल्क स्वास्थ्य उपचारको प्रवन्ध मिलाइनेछ।
२३. महिला स्वास्थ्य स्वयंसेविकाको क्षमता अभिवृद्धिका निमित्त तालिम, प्रोत्साहन, अक्षयकोष स्थापना सञ्चालन तथा सम्मानजक विदाई कार्यक्रमहरूलाई निरन्तरता दिइनेछ।
२४. नगरपालिकालाई पूर्णरूपमा पोषणमैत्री नगरपालिकाको रूपमा विकास गर्न पोषणकेन्द्रित कार्यक्रमहरूलाई निरन्तरता दिनइनेछ। यस्तो लक्ष्य हासिल गर्न आगामी आर्थिक वर्ष नगरपालिकाका थप बडाहरूमा पोषणमैत्री कार्यक्रमहरू सञ्चालन गरिनेछ।
२५. किशोरकिशोरी तथा युवाहरूमा नवीनतम र जटिल मानसिक समस्याहरू तथा बढ्दो डिप्रेसन, एन्जाइटी, एक्लोपन, आत्महत्या, लागु पदार्थ दुर्व्यसन, आदिबाट बचावका लागि मनोपरामर्श र साइकियाट्रिक सेवाको उपलब्धतालाई निरन्तरता दिइनेछ। साथै सार्वजनिक स्थलहरूमा मदिरा, गुट्खा, चुरोट, खैनी जस्ता लागुपदार्थ सेवनलाई पूर्ण रूपमा निषेध गरिनेछ।
२६. “स्वस्थ नागरिक समृद्ध समुदाय कार्यक्रम” अन्तर्गत जोगबुडा अस्पतालमा प्रत्येक महिना विशेषज्ञ सेवा सहितको स्वास्थ्य शिविर आयोजना गरिनेछ।
२७. “गाउँघर क्लिनिक कार्यक्रम” अन्तर्गत प्रत्येक महिना बडाका स्वास्थ्य इकाइमा चिकित्सक सहितको स्वास्थ्य सेवा प्रदान गरिने कार्यक्रमलाई निरन्तरता दिइनेछ।
२८. स्वास्थ्य संस्थामा कार्यरत स्वास्थ्यकर्मीहरूको सेवा सुविधामा बढोत्तरी गरिनेछ।
२९. भौगोलिक विकटता र स्वास्थ्य जटिलतालाई सम्बोधन गर्न Tele medicine को अवधारणालाई सुरुवात गरिनेछ।

धार्मिक, सांस्कृतिक तथा पर्यटन विकास

३०. “हाम्रो संस्कृति हाम्रो सान, परशुरामधाम हाम्रो पहिचान” भन्ने सोचका साथ हिन्दूहरूको पवित्र ग्रन्थ स्कन्द पुराणमा वर्णित परशुरामधामको सौन्दर्यीकरणलाई नगर गौरवको योजनाको रूपमा अगाडी बढाइनेछ । साथै महकाली नदीमा रयाफिटङको सुरुवात गरिनेछ ।
३१. परशुराम नगरपालिका वडा नम्बर २ को भागेश्वर धुरा, वडा नं. ०९ र १० को बीचमा रहेको त्रिशुलेखान सम्म जाने पदमार्ग निर्माण गरिनेछ ।
३२. “परशुरामधाम: मुलुक र विश्वमा पहिचान” को नारासहित यस क्षेत्रलाई धार्मिक एवम् अध्यात्मिक क्षेत्रको रूपमा घोषणा गर्दै अध्यात्म, योग, धार्मिक एवम् माइस पर्यटन र नगरको समृद्धिको वाहकको रूपमा उपयोग र विकास गरिदै लगिनेछ । साथै परशुरामधाम क्षेत्रमा “परशुराम साहित्य महोत्सव (Parshuram Literature Festival) कार्यक्रम” लाई निरन्तरता दिइनेछ ।
३३. नगरमा प्रचलित तर संकटमा पर्दै गएका “रनपुतला नाच”, “छलीया बाजा र नाच”, “रोपाई बाजा तथा संस्कृति”, “मांगलिक गीत तथा फाग”, “विषु पर्व”, “साँस्कृतिक नाटक”, “गौरा पर्व”, आदिको संरक्षण, जगर्ना र प्रचारप्रसारका लागि कार्यक्रमहरू सञ्चालन गरिनेछ ।
३४. स्थानीय तहहरूका समसामयिक सम्भावना र चुनौतीहरूलाई सम्बोधन गर्न सुदूरपश्चिम प्रदेशका स्थानीय तहका प्रमुखहरूको सम्मेलनको आयोजना गरिनेछ ।
३५. “बारीको परशुराम पारिको पूर्णागिरी” भावना अनुरूप धार्मिक पर्यटकीय सर्किटको निर्माण गरिनेछ ।
३६. परशुरामधाम क्षेत्रलाई नगरपालिका मातहत सञ्चालन र व्यवस्थापन गर्नको लागि आवश्यक समन्वय र कानूनी प्रबन्ध गरिनेछ ।

युवा तथा खेलकूद

३७. परशुरामको खेलक्षेत्रलाई गतिशिल बनाउन नगर गौरवको आयोजनाको रूपमा क्रिकेट स्टेडियम निर्माण गर्ने र खेलाडीहरूलाई प्रोत्साहन गर्न **Sports Scholarship** को व्यवस्था गरिनेछ ।
३८. परशुरामका युवा जनशक्तिलाई दक्ष, सिर्जनशील तथा ब्यावसायिक बनाउन नगर गौरवको आयोजनाको रूपमा **परशुराम सीप मेला** सञ्चालन गरिनेछ ।
३९. परशुराम नगरपालिका क्षेत्रभित्रका स्थानीय युवाहरूलाई उद्यमशिल बनाउन **युवा उद्यमशिलता ऋण** कार्यक्रम सञ्चालनमा ल्याइनेछ ।
४०. परशुराम नगरपालिका वडा नं. ०४ मा रहेको पोखरी र पनपा ०७ को साँदनी खेलमैदानलाई **Multi Purpose Stadium** को रूपमा स्तरोन्नती गरिनेछ ।
४१. नगरका युवाहरूको सिर्जनशीलता, उद्यमशीलता, नवीन सोच, सीप, ज्ञान तथा अनुभवको उपयोग गर्न राष्ट्रिय आविष्कार केन्द्र सँगको सहकार्यमा **Parshuram Research and Innovation Centre** सञ्चालनमा ल्याइनेछ ।
४२. राष्ट्रिय तथा अन्तर्राष्ट्रिय स्तरमा प्रतिनिधित्व गर्ने परशुरामका खेलाडीलाई सम्मान गरिनेछ ।
४३. नगरक्षेत्रबाट सार्वजनिक प्रशासनमा युवाहरूको प्रवेशलाई उत्प्रेरित गर्न सहजीकरण एवम् मार्गदर्शनका लागि लोक सेवा/प्रतिस्पर्धात्मक परीक्षाको तयारी कक्षा, **Career Counselling** कार्यक्रम सञ्चालन गर्ने कार्यलाई थप व्यवस्थित बनाउँदै निरन्तरता दिइनेछ ।
४४. परशुराम नगरपालिकामा अन्तर पालिका स्तरीय खेलकूद प्रतियोगिता आयोजना गरिनेछ ।

४५. परशुराम मेयर/उपमेयर कपलाई थप व्यवस्थित रूपमा सञ्चालन गरी परशुराम नगरपालिकाको आधिकारिक टिम छनौट गरिनेछ ।
४६. युवाहरूलाई उद्यमशीलता तर्फ आकर्षित गर्न **Mayor Business Cup** कार्यक्रम सञ्चालन गरिनेछ ।

लैंगिक समानता, महिला शसक्तिकरण र सामाजिक समावेशिकरण

४७. “ज्येष्ठ नागरिक अनुभवका खानी, बसालौ सम्मान गर्ने बानी” भन्ने नाराका साथ ज्येष्ठ नागरिकहरूलाई सम्मान तथा तिर्थाटन कार्यक्रमलाई निरन्तरता दिइनेछ । साथै जनआन्दोलन, द्वन्दकालीन सहिद परिवारलाई सम्मान गरिनेछ ।
४८. आर्थिक रूपमा विपन्न, द्वन्दपीडित, सहिद परिवार तथा एकल महिलालाई आत्मनिर्भर बनाउन बजारकेन्द्रित आय-आर्जनमूलक कार्यक्रमहरूलाई निरन्तरता दिइनेछ ।
४९. वडा तथा नगरस्तरीय बाल क्लब, बाल सचेतना समूह तथा बाल सरोकार मञ्च, नगरस्तरीय बाल सञ्जाल जस्ता संयन्त्रहरूलाई सक्रिय पारी बालबालिकाको सर्वाङ्गिक विकास र अधिकारको प्रत्याभूति दिलाइनेछ ।
५०. बालमैत्री विद्यालय, बालमैत्री वडा र बालमैत्री नगरपालिका घोषणा गर्ने नीतिलाई थप प्रभावकारी बनाउँदै निरन्तरता दिइनेछ । साथै कानूनले पूर्ण रूपमा निषेध गरेको छुवाछुत एवं बालविवाह मुक्त नगर बनाउने अभियानलाई निरन्तरता दिइनेछ ।
५१. नगरपालिकाभित्र निर्माण हुने सरकारी एवम् सार्वजनिक भौतिक संरचनाहरूलाई अपांगमैत्री बनाइनेछन् ।
५२. दलित, आदिवासी जनजाति, अल्पसंख्यक वर्ग समुदायलाई लक्षित गरी विभिन्न जनचेतनामूलक, परम्परागत र रोजगारमूलक कार्यक्रमहरू कार्यविधि बमोजिम सञ्चालन गरिनेछन् ।
५३. आदिवासी, जनजाती र अल्पसंख्यक समुदायहरूको भाषा, संस्कृति, खाद्य संस्कृति, चालचलन, ज्ञान, सीप र प्रविधिको संरक्षण, संवर्द्धन र प्रचारप्रसार गर्ने नीति अवलम्बन गरिनेछ ।

कृषि, पशुपालन, भूमिसुधार तथा उद्योग

५४. “कृषि उत्पादनमा वृद्धि: नगरको समृद्धि” अवधारणा अनुसार कृषिमा आधुनिकीकरण, व्यवसायीकरण, विविधिकरण तथा यान्त्रीकरणको लागि किसानहरूलाई “कृषि यान्त्रीकरण र प्रतिफलमा आधारित कृषि अनुदान” को व्यवस्था गरिनेछ । साथै नगरपालिकामा अगुवा कृषक परिचयपत्रको सुरुवात गरिनेछ ।
५५. भूमि वर्गीकरण गर्दै भू-उपयोग योजना यथाशिघ्र कार्यान्वयनमा ल्याइनेछ ।
५६. नगरपालिकाका सबै वडाहरूमा उत्पादन हुन सक्ने वालीको सम्भाव्यता अध्ययन गरी पकेट क्षेत्र तथा ब्लक निर्माणका लागि “नगरप्रमुख कृषि कार्यक्रम” लाई निरन्तरता दिइनेछ । साथै, नगरभित्रका उत्कृष्ट कृषकहरूलाई पुरस्कृत र सम्मान गरिनेछ ।
५७. रंगुन र पुनपुना जस्ता नदीका बगरको कृषिजन्य उपयोगका लागि बगर खेती प्रवर्द्धन कार्यक्रम सञ्चालन गरिनेछ । छाडा चौपायाहरूको उचित व्यवस्थापन गरिनेछ ।
५८. नगरपालिकाको वडा नम्बर १२ मा रहेको कृषि हाटबजार र कोल्ड च्याम्बरलाई सञ्चालनमा ल्याइनेछ । साथै शीत भण्डारको निर्माण गरिनेछ ।
५९. सामुदायिक वनमा औषधीजन्य जडिबुटीको उत्पादन तथा उपयोगलाई प्रवर्द्धन गर्दै स्थानीय जडिबुटी उद्योगको स्थापना तथा सञ्चालनको कार्यका लागि प्रारम्भिक सम्भाव्यता अध्ययन गरिनेछ ।

६०. “माटो नै जीवन हो” भन्ने तथ्यलाई मध्यनजर गरी स्वस्थ माटो कार्यक्रम सञ्चालन गरिनेछ । गोठ सुधार, भकारी सुधार र खोर सुधार द्वारा गरिने मलको उत्पादन र जैविक विषादीमा अनुदान उपलब्ध गराउने व्यवस्था गरिनेछ साथै प्राङ्गारिक मल उत्पादनलाई प्रोत्साहन गरिनेछ ।

सहकारी र लगानी वातावरण

- ६१. नगरको आर्थिक सामाजिक तथा पूर्वाधार विकासलाई प्रभावकारी एवम् सहभागितामूलक बनाउन सार्वजनिक-निजी-साझेदारी कार्यक्रम मोडेलको अवलम्बन गरिनेछ ।
- ६२. नगरमा लगानी मैत्री वातावरण निर्माणका लागि नीतिगत, कानुनी र संरचनागत सुधार गरिनेछ ।
- ६३. यस नगरपालिकाभित्र दर्ता भएका सहकारी संस्थाहरूको एकिकरण, र डिजिटल कारोबारलाई प्रोत्साहन गर्दै CoPoMIS मा आवद्धता गरिनेछ ।

पूर्वाधार विकास

- ६४. पूर्वाधार विकासको कार्यलाई व्यवस्थित गर्न सञ्चालन गरिने सम्भावित ठूला आयोजनाहरूको “परियोजना बैंक” तयार गरिनेछ ।
- ६५. नगरपालिकाक्षेत्रभित्र नयाँ सडकको ट्रयाक खोल्ने कार्यलाई न्यून प्राथमिकता दिइ सञ्चालनमा रहेका बस्तीहरू जोड्ने मुख्य सडकहरूको स्तरोन्नतीमा जोड दिइनेछ । साथै नगरस्तरीय यातायात गुरुयोजना अद्यावधिक गरी सबै सडकहरूको अधिकारक्षेत्र कायम गर्ने नीति अवलम्बन गरिनेछ ।
- ६६. विगतका आर्थिक वर्ष देखि सञ्चालनमा रहेका विभिन्न उपभोक्ता समिति तथा ठेक्का माध्यमबाट सञ्चालित सम्पन्न हुन नसकेका योजनाहरूलाई पूर्णता दिइनेछ ।
- ६७. लिप्ना-गैरीगाउँ-तिखाचुली-सापासेला-नायल-बुडर सडक निर्माण कार्यलाई रणनीतिक सडकका रूपमा निरन्तरता दिइनेछ ।
- ६८. पोखरी सिचाई, लिफ्ट सिचाई, थोपा सिचाई, प्लाष्टिक पोखरी सिचाई, स्प्रिङ्गकलर सिचाई जस्ता वैकल्पिक सिचाईका योजनाहरूलाई प्राथमिकता दिइनेछ ।
- ६९. खहरे खोला नियन्त्रण र चुरे संरक्षणका लागि बायो-इन्जिनियरिङ प्रविधिमा जोड दिइनेछ ।
- ७०. भवनको नक्सा पास प्रक्रियालाई कार्यान्वयनमा ल्याइनेछ । प्रचलित भवन निर्माण सम्बन्धी मापदण्ड बमोजिम निर्माण भएका तर नक्सा पास नगरिएका भवनहरूलाई एक वर्षभित्र अभिलेखिकरण गरिनेछ ।
- ७१. जोगबुडा बजार क्षेत्रको बढ्दो सवारी चापलाई मध्यनजर गर्दै बजार क्षेत्रबाट पायक पर्ने उपयुक्त स्थानमा मिनि बस पार्क वा पार्किङ स्थापना गरिनेछ ।
- ७२. “उज्यालो परशुराम” नारालाई सार्थक बनाउन दुई वर्षभित्र पूर्ण विद्युतीकरण गरिनेछ । साथै विद्युत प्रणालीलाई व्यवस्थित गर्न ३३ के.भि.ए. क्षमताको सबस्टेसन सञ्चालनमा ल्याइनेछ ।
- ७३. टेलिफोन टावरको संख्या वृद्धि तथा स्तरोन्नतीमा जोड दिइनेछ । साथै नगरक्षेत्रभित्र इन्टरनेट तथा सूचना प्रविधिको विस्तारका लागि थप स्थानहरूमा अप्टिकल फाइबर विस्तार गर्ने कार्यलाई निरन्तरता दिइनेछ ।
- ७४. नगरपालिकाका सार्वजनिक तथा संवदेनशील स्थानहरूमा सि.सि.टि.भी. जडान, High mast Light र Smart सडकबत्ती व्यवस्थापनको कार्यलाई निरन्तरता दिइनेछ ।

७५. नगरभित्र खानेपानीको समस्या देखिएका पनपा ०६ को कुणा, पनपा ०७ को बस्नेउटा ददिगडा, पनपा ८ साइसौन, पुरनपानी, गुसेगडा, सानखोला, पनपा ०३ मीणा, पनपा ०५ ठकुरी टोल, पनपा १२ लालढुंगा बजार लगायतका स्थानहरूमा नियमितरूपमा पर्याप्त मात्रामा स्वच्छ र सुरक्षित खानेपानीको लागि बजेट सुनिश्चितता गरिनेछ।
७६. फोहोर व्यवस्थापनलाई प्रभावकारी बनाउन बजार क्षेत्र तथा विद्यालयहरूमा बर्गीकृत फोहोर संकलनका लागि डष्टविनको व्यवस्था मिलाइनेछ र फोहोर व्यवस्थापन बारे विद्यालय तह देखि नै व्यावहारिक शिक्षा लागु गरिनेछ।
७७. नगरपालिकाभित्रका मुख्य बजार क्षेत्रहरूमा क्रमिक रूपमा व्यवस्थित सार्वजनिक शौचालयहरूको निर्माणलाई निरन्तरता दिइनेछ।
७८. फोहोरलाई आधुनिक पद्धतिबाट व्यवस्थापन गर्न फोहोरमैला व्यवस्थापन केन्द्रको स्थापना गरिनेछ।

वन, वातावरण तथा विपद् व्यवस्थापन

७९. “प्रकृतिको संरक्षण, भविष्यको संवर्द्धन” भन्ने सोचका साथ दीगो विकास, वातावरण संरक्षण, वृक्षारोपण तथा हरियाली प्रवर्द्धन, वातावरणीय स्वच्छता र वन तथा वातावरणीय सेवाको जिम्मेवार उपभोगमा जोड दिइनेछ।
८०. नगरको विपद् व्यवस्थापनलाई प्रभावकारी बनाउन विपद् पूर्वतयारी, जनशक्तिको विकास, विपद् जोखिम नक्सांकन, भौतिक संरचनाको व्यवस्था, सम्बद्ध निकायहरूसँग प्रभावकारी समन्वय र सहकार्य तथा जनचेतना अभिवृद्धिलाई उच्च प्राथमिकता दिइनेछ। साथै बाढी पीडितबाट पूर्ण रूपमा विस्थापित भएका बाढीपीडितहरूलाई परिचयपत्रको व्यवस्था गरिनेछ।
८१. नगरपालिकामा आपतकालीन कार्यसञ्चालन केन्द्र मार्फत विपद् पूर्वतयारी, प्रतिकार्य र पुनर्लाभका कार्यक्रमहरूलाई व्यवस्थित एवम् प्रभावकारी ढंगले सञ्चालन गरिनेछन्।
८२. जनआन्दोलन, द्वन्दकालका सहिदहरूको स्मृतिमा पार्क, गेट, प्रतिकालय, चौताराहरू निर्माण गरिनेछ।
८३. नगरपालिका क्षेत्रभित्र रहेका सामुदायिक वनहरूलाई राजस्वको दायराभित्र ल्याइनेछ। साथै नगरमा रहेका ताल, पोखरी, झरना, नदी नाला तथा सिमसार क्षेत्र र समग्र पारिस्थितिक प्रणालीको संरक्षणका लागि सम्बन्धीत निकाय सँग समन्वय गरी विशेष कार्यक्रमहरू संचालन गरिनेछन्।
८४. नगरको प्लास्टिकमुक्त अभियानलाई प्रभावकारि बनाउन कडाइका साथ नियमन गरिनेछ।
८५. वातावरणीय प्रभाव मूल्यांकन, दीगो विकासका मान्यता र आवश्यकताको विश्लेषण गरी रंगुन नदी जलाधारक्षेत्र भित्र व्यवस्थित ऋसर उद्योग स्थापनाका लागि सम्भाव्यता अध्ययन गरि आवश्यक प्रक्रिया अगाडी बढाइनेछ।
८६. परशुरामधाम क्षेत्रमा जन्मदिनमा वृक्षारोपण गर्ने अभियानको सुरुवात गरिनेछ।

संस्थागत विकास तथा सेवा प्रवाह

८७. नगर प्रहरीको संरचना तयार गरी नगर प्रहरीको व्यवस्था गरिनेछ। साथै, नगरपालिका क्षेत्र भित्र शान्ति सुव्यवस्था कायम गर्न नेपाल प्रहरी, सशस्त्र प्रहरी बल नेपाल र अन्य सुरक्षा निकायसँग प्रभावकारी समन्वय गरिनेछ।
८८. परशुराम नगरपालिका वडा नम्बर १ को कलेना, वडा नम्बर ३ को शीर्ष, वडा नम्बर ७ को गैरीखान, वडा नम्बर ८ को जमरानी, र वडा नम्बर ११ को सिमलवण्डमा थप प्रहरी पोष्ट स्थापनाका लागि पहल गरिनेछ।
८९. स्वदेशी एवम् विदेशी मुलुकका नगरपालिकाहरूसँग भगिनी सम्बन्ध विस्तार गरिनेछ।

९०. नगरपालिकाको डिजिटल नगर प्रोफाइल, आवधिक योजना, मध्यकालीन खर्च संरचना तथा कर्मचारी जनप्रतिनिधि क्षमता विकास योजना जस्ता आधारभूत दस्तावेजहरू तर्जुमा गर्ने कार्यलाई निरन्तरता दिइनेछ। साथै डिजिटल नगर कार्यक्रमलाई निरन्तरता दिइनेछ।
९१. नगरकार्यपालिकाको कार्यालय तथा सेवा विन्दु भन्दा दुर्गममा रहेका जनता तथा बस्तीमा एकीकृत घुम्ती शिविरहरूको परिचालन गरी जनताको घरदैलोमा प्रभावकारी सेवा प्रवाह गरिनेछ। साथै दुर्गमका वडाहरूमा सम्बन्धीत वडा कार्यालयहरूबाट नै सामाजिक सुरक्षा भत्ता वितरण गरिनेछ।
९२. सार्वजनिक सेवा प्रवाहमा शून्य सहनशीलताको नीति अवलम्बन गरिनेछ।
९३. नगरपालिकाको संगठन तथा व्यवस्थापन सर्वेक्षण (O&M Survey) तर्जुमा गरी दरबन्दी स्वीकृत गरिनेछन्। नगरपालिकाको मौजुदा दरबन्दी तेरिज बमोजिमका पदहरू पूर्तिका लागि प्रदेश लोक सेवा आयोग तथा सम्बद्ध निकायहरूसँग पहल गरिनेछ।
९४. अध्ययन तथा अध्यापन, अनुसन्धान तथा नवप्रवर्तनको विकासका लागि पुस्तकालयको स्थापना गरिनेछ।

आन्तरिक स्रोत र राजस्व परिचालन

९५. आत्मनिर्भर स्थानीय अर्थतन्त्रको निर्माणका लागि नगरपालिकाले संकलन गर्ने राजस्वको क्षेत्र पहिचान र विद्यमान करका दर तथा दायरामा आवश्यकता बमोजिम परिमार्जन गर्ने नीति अवलम्बन गरिनेछ।
९६. तोकिएको लक्ष्यभन्दा बढी राजस्व संकलन गर्ने वडालाई उत्कृष्ट वडा घोषणा गरी सम्मान तथा पुरस्कृत गर्ने नीतिलाई अवलम्बन गरिनेछ।

न्यायिक समिति, कानून, मानवअधिकार तथा मेलमिलाप

९७. न्यायिक समितिको क्षमता अभिवृद्धिका कार्यक्रम सञ्चालन गरिनेछन्। नगरपालिकामा मेलमिलापकर्ताहरूको जनशक्ति थप गरिनुका साथै वडास्तरीय मेलमिलाप केन्द्रका पदाधिकारीहरूका लागि ५ दिने पुनर्ताजगी तालिम सञ्चालन गरिनेछ।
९८. उपलब्ध स्रोत साधन र संयन्त्रको उचित प्रबन्ध गर्दै सम्पूर्ण नगरवासीहरूलाई छिटो, छरितो, पहुँचयोग्य र प्रभावकारी न्याय सुनिश्चित गर्ने नीति अवलम्बन गरिनेछ। न्यायिक समितिको अग्रसरतामा राउटे, आदिवासी, एकल महिला, हिंसामा परेका महिला, अपाङ्ग, दलित, सीमान्तकृत समुदाय तथा वञ्चितकरणमा परेको वर्ग समुदायलाई न्यायमा पहुँच अभिवृद्धि गर्न विभिन्न कार्यक्रमहरू सञ्चालन गरिनेछ।
९९. कानूनमा आवश्यक समयसापेक्ष सुधारका लागि नगरपालिकाद्वारा जारी गरिएका स्थानीय कानूनहरूको आवश्यकता अनुसार संसोधन, परिमार्जन तथा एकीकरण गरिनेछ। साथै अन्य स्थानीय तहहरू सँग समन्वयमा कानूनविद्हरूको सहभागितामा कानून निर्माणमा भएका असल अभ्यासहरूको अनुभव आदान प्रदान कार्यक्रम आयोजना गरिनेछ।
१००. परशुराम नगरपालिकाको आयोजनामा स्थानीय तहको न्याय सम्पादनको असल अभ्यासहरूको अनुभव आदानप्रदान गर्न न्यायिक समिति सम्मेलनको आयोजना गरिनेछ। साथै मेलमिलाप र बहसरोकारवाला द्वन्द्व रुपान्तरणका लागि कार्य गर्ने सरकारी तथा गैरसरकारी संघ संस्था सँग समन्वय गरी एकीकृत रुपमा मेलमिलाप तथा सचेतनामूलक कार्यक्रमहरू सञ्चालन गरिनेछन्।

अन्त्यमा,

परशुराम नगरवासीको सर्वाङ्गिण विकास सँगै समृद्धि, शुशासन, सेवा प्रवाह तथा तीव्र विकासको अपेक्षालाई उपलब्ध स्रोत साधनको समुचित प्रयोग गर्दै नगरवासीको आकांक्षा एवं आवश्यकता पुरा गर्ने सोच अनुरूप प्रस्तुत परशुराम नगरपालिकाको नीति तथा कार्यक्रम तर्जुमाका क्रममा सहयोग गर्ने सम्पूर्ण प्रति कृतज्ञता प्रकट गर्दछु ।

प्रस्तुत नीति तथा कार्यक्रमको सफल र सार्थक कार्यान्वयनका लागि आवश्यक पर्ने कार्यक्रम र बजेटको विस्तृत विवरण सहितको प्रस्ताव यसै नगरसभाको आगामी बैठकमा प्रस्तुत हुने जानकारी गराउछु ।

नीति तथा कार्यक्रम कार्यान्वयनमा सबै सरोकारवाला पक्षहरूको निरन्तर सहयोग, समन्वय र सक्रिय सहभागीताको अपेक्षा गर्दै हालसम्म प्राप्त साथ सहयोग तथा समन्वयका लागि हार्दिक धन्यवाद ज्ञापन गर्दछु ।
धन्यवाद !

भरत बडायर जोशी
प्रमुख

वि.सं. २०८१ असार ६ गते
ने.सं. ११४४ तल्लेलाख त्रयोदशी